

मेरी भावना

साहित्य-साधना की तन्मयता ने पं. जुगलकिशोर मुख्तार को एक उच्चकोटि के साहित्यकार का रूप प्रदान किया। नित्यप्रति सुबह गुंजायमान होने वाली 'मेरी भावना' की पंक्तियाँ, जो मानवीय मूल्यों की उच्चता की द्योतक हैं, जिस का अँग्रेजी, संस्कृत, उर्दू, गुजराती, मराठी, कन्नड़ आदि अनेक भाषाओं में अनुवाद किया जा चुका है। आप की रचना मूल्यप्रियता व मानवीयता का सजग प्रमाण है। इस रचना में मानवीय-मूल्यों, देश-प्रेम एवं अन्य उच्चादर्शों को प्रस्तुत किया है। आप की यह प्रथम रचना प्रथम बार १८ मई, १८९६ में जैन गजट में प्रकाशित हुई, जिस से आप की देशोत्थान की भावना एवं उस के प्रति कृत-संकल्पित होने का आभास मिलता है। ऐसा सुना जाता है कि इस रचना का राष्ट्रगीत के रूप में चयन किया गया था, किन्तु रचना बड़ी होने से राष्ट्रगीत के चयन से वंचित हो गयी।

जिसने रागद्वेष कामादिक जीते सब जग जान लिया।

सब जीवों को मोक्षमार्ग का निस्पृह हो उपदेश दिया ॥

बुद्ध, वीर, जिन, हरि, हर, ब्रह्मा या उसको स्वाधीन कहो।

भक्ति भाव से प्रेरित हो यह चित्त उसी में लीन रहो ॥१॥

अर्थ—जिन्होंने रागद्वेष, काम आदि को जीत लिया अर्थात् वीतरागी हैं। समस्त लोकालोक का ज्ञान कर लिया अर्थात् सर्वज्ञ हैं। सभी संसारी प्राणियों के लिए अपेक्षा रहित होकर मोक्षमार्ग का उपदेश दिया है अर्थात् हितोपदेशी हैं। उन्हें बुद्ध—केवलज्ञानी, वीर—बलवान, जिन—इन्द्रियों पर विजय प्राप्त करने वाले, हरि—विष्णु, जिन का ज्ञान सम्पूर्ण लोक में व्याप्त है, हर—शंकर, ब्रह्मा आदि किसी भी नाम से कहे जाने वाले, अपनी आत्मा में लीन भगवान् अपने स्वभाव में हैं, स्वाधीन हैं। मेरा मन भक्ति-भाव से प्रेरित होकर उन प्रभु की भक्ति में लवलीन रहें।

विषयों की आशा नहीं, जिनके साम्य भाव धन रखते हैं।

निज पर के हित साधन में जो, निशदिन तत्पर रहते हैं ॥

स्वार्थ त्याग की कठिन तपस्या, बिना खेद जो करते हैं।

ऐसे ज्ञानी साधु जगत के, दुख समूह को हरते हैं ॥२॥

अर्थ—सच्चे गुरु का लक्षण कहते हैं कि—जो पञ्चेन्द्रियों के विषयों की आशा से रहित, समता रूपी धन अपने पास रखते हैं। स्व-पर को कल्याण मार्ग में लगाने के लिए दिन-रात उद्यत रहते हैं। स्वार्थ त्याग कर खेद रहित होकर कठोर तपश्चरण करते हैं। इस प्रकार के रत्नत्रयधारी दिगम्बर साधु ही संसारी जीवों के दुख समूह को नष्ट करते हैं।

रहे सदा सत्संग उन्हीं का, ध्यान उन्हीं का नित्य रहे।

उन्हीं जैसी चर्या में यह, चित्त सदा अनुरक्त रहे ॥

नहीं सताऊँ किसी जीव को, झूठ कभी नहीं कहा करूँ।

परधन वनिता पर न लुभाऊँ, संतोषामृत पिया करूँ ॥३॥

अर्थ—इन सच्चे गुरुजनों की संगति एवं उन का चिन्तन (ध्यान) हमेशा करता रहूँ। दिगम्बर साधुओं के समान चारित्र पालन के प्रति मेरा मन हमेशा लीन रहे। मैं किसी भी जीव को परेशान न करूँ। कभी भी असत्य न बोलूँ। दूसरों के धन को देखकर लालच न करूँ। दूसरों की स्त्री को देखकर मोहित न होऊँ। संतोष-रूपी अमृत का पान किया करूँ।

अहंकार का भाव न रखूँ, नहीं किसी पर क्रोध करूँ।

देख दूसरों की बढ़ती को, कभी न ईर्ष्या - भाव धरूँ ॥

रहे भावना ऐसी मेरी, सरल सत्य व्यवहार करूँ।

बने जहाँ तक इस जीवन में, औरों का उपकार करूँ ॥४॥

अर्थ—मैं कभी अहंकार का भाव अपने अंतरंग में न रखूँ। किसी पर गुस्से का भाव न रखूँ। दूसरों की बढ़ती हुई सम्पत्ति को देखकर जलन / लोभ का भाव मेरे अन्तरंग में न आवे। छल-कपट रहित हमेशा सभी के प्रति सरल और सत्य रूप व्यवहार करूँ। ऐसी भावना बनी रहे। इस मानव-पर्याय में जहाँ तक हो सकें दूसरों का उपकार करता रहूँ।

मैत्री भाव जगत में मेरा सब जीवों से नित्य रहे।

दीन - दुखी जीवों पर मेरे उर से करुणा स्रोत बहे ॥

दुर्जन क्रूर - कुमार्ग रतों पर, क्षोभ नहीं मुझको आवे।

साम्यभाव रखूँ मैं उन पर, ऐसी परिणति हो जावे ॥५॥

अर्थ—संसार के समस्त प्राणियों के प्रति मेरा हमेशा मैत्री-भाव रहे। गरीब और दुखी जीवों के प्रति मेरे हृदय में करुणा की धार बहने लगे। दुष्ट व्यक्ति हिंसक कार्य करने वाले और छोटे कार्य में लगे हुए प्राणियों को देखकर मुझ

में क्रोध उत्पन्न न हो, उन प्राणियों के प्रति समता-भाव धारण करूँ, ऐसा मेरा आचरण हो जावे।

गुणीजनों को देख हृदय में, मेरे प्रेम उमड़ आवे।

बने जहाँ तक उनकी सेवा, करके यह मन सुख पावे ॥

होऊँ नहीं कृतघ्न कभी मैं, द्रोह न मेरे उर आवे।

गुण ग्रहण का भाव रहे नित, दृष्टि न दोषों पर जावे ॥६॥

अर्थ—गुणीवानों को देखकर मेरे हृदय में प्रेमभाव उत्पन्न हो जावे, उन गुणी जनों की सेवा करके ही मेरा मन सुख प्राप्त करे। मैं कभी भी उपकारी के उपकार को न भूलूँ अर्थात् अकृतज्ञ न बनूँ। मेरे हृदय में विद्रोह उत्पन्न न हो। हमेशा गुणों के ग्रहण करने का भाव रहे, मेरी दृष्टि दोषों में न जावे।

कोई बुरा कहो या अच्छा, लक्ष्मी आवे या जावे।

लाखों वर्षों तक जीऊँ या, मृत्यु आज ही आ जावे ॥

अथवा कोई कैसा ही भय, या लालच देने आवे।

तो भी न्याय - मार्ग से मेरा, कभी न पग डिगने पावे ॥७॥

अर्थ—कोई हमारी प्रशंसा करे या निन्दा करें, धन सम्पदा आवे या चली जावे, मैं लाखों वर्षों तक जीवित रहूँ या आज ही मृत्यु आ जावे, मुझे कोई कैसा भी भय दिखावे या लालच दे, तब भी न्याय मार्ग से मेरा कभी भी पद विचलित न हो।

होकर सुख में मग्न न फूलै दुख में कभी न घबरावे।

पर्वत नदी श्मशान - भयानक, अटवी से नहीं भय खावे ॥

रहे अडोल - अकम्प निरन्तर, यह मन दृढ़तर बन जावे।

इष्टवियोग अनिष्टयोग में, सहनशीलता दिखलावे ॥८॥

अर्थ—मैं सुख में तन्मय होकर प्रसन्न न होऊँ और दुख में कभी घबराऊँ भी नहीं। मैं पर्वत, नदी, श्मशान, भयंकर जंगल में कभी भय को प्राप्त न होऊँ। मेरा मन निरन्तर अटल, अकम्प एवं मजबूत रहे एवं इष्ट के वियोग में एवं अनिष्ट के संयोग में मेरा मन सहनशील बना रहे।

सुखी रहें सब जीव जगत के, कोई कभी न घबरावे।

वैर - पाप अभिमान छोड़ जग, नित्य नये मंगल गावे ॥

घर - घर चर्चा रहे धर्म की, दुष्कृत - दुष्कर हो जावे।

ज्ञानचरित उन्नत कर अपना, मनुजजन्म फल सब पावे ॥९॥

अर्थ—संसार के समस्त प्राणी सुखी रहें, कोई कभी भी घबरायें नहीं। सभी जीव आपसी वैर, पाप, अभिमान आदि का त्याग करके हमेशा नये-नये मंगलगान करें। घर-घर में धर्म की चर्चा हो। बुरे कार्य करना कठिन हो जावे, अपने ज्ञान और चारित्र को बढ़ाकर सभी मनुष्य जन्म के फल को प्राप्त करें।

ईति - भीति व्यापे नहीं जग में, वृष्टि समय पर हुआ करे।

धर्म - निष्ठ होकर राजा भी, न्याय प्रजा का किया करे ॥

रोग - मरी - दुर्भिक्ष न फैले, प्रजा शान्ति से जिया करे।

परम अहिंसा धर्म जगत में, फैल सर्वहित किया करे ॥१०॥

अर्थ—इस संसार में किसी के भी उपद्रव, भय व्याप्त न होवे, जल की वर्षा समय पर हो। राजा भी धर्म के प्रति समर्पित होकर प्रजाजनों का न्याय करे। रोग, महामारी अकाल कहीं पर भी न फैले। प्रजा शान्ति के साथ अपना जीवन जीवें। अहिंसामयी श्रेष्ठ धर्म संसार में फैलकर सभी जीवों का कल्याण करे।

फैले प्रेम परस्पर जग में, मोह दूर ही रहा करे।

अप्रिय-कटुक-कठोर शब्द नहीं, कोई मुख से कहा करे ॥

बनकर सब 'युगवीर' हृदय से, देशोन्नति रत रहा करे।

अर्थ—संसारी जीवों में एक-दूसरे के प्रति स्नेह-भाव का विस्तार हो, स्वार्थ-रूप भाव दूर होवे। अप्रिय, कड़वे, कठोर शब्दों का प्रयोग कोई भी किसी से न करे। सभी युगवीर बन अपने हृदय में देश की उन्नति / आत्मा की उन्नति में लगे। जैसे का तैसा वस्तु स्वरूप का चिंतन करके खुशी से सब जीव दुख और संकटों को सहन करें।



- भगवान् महावीर स्वामी को जैनधर्म का संस्थापक मानना इतिहासकारों का भ्रम है। यथार्थ में इस धर्म का प्रवाह तो अनादि अनिधन है किन्तु इस युग में धर्म के संस्थापक / प्रवर्तक भगवान् ऋषभदेव हुए और इसी क्रम में कालान्तर से शेष तेईस तीर्थंकर और हुए, जिनमें अन्तिम तीर्थंकर भगवान् महावीर स्वामी थे।

सागर बूँद समाय